



[www.oljan.fo](http://www.oljan.fo)

Jan Müller

12 - 12 - 2012

## **PAM Offshore 140 fólk til arbeiðis í Norra**

Stórur eftirspurningur er eftir føroyskum handverkarum at arbeiða í norsku oljuvinnuni. Hetta merkja tey væl hjá manningar- og útgerðarfyrirkuni PAM Offshore í Havn, sum er dótturfelag hjá MEST. Í løtuni eru umleið 140 mans frá PAM til arbeiðis ymsa staðni í Norra. Stjórin í PAM, Moutitz Mohr fegnast um positivu gongdina hjá felagnum og heldur, at stóri eftirspurningurin fer at standa við í í hvussu er nøkur ár aftrat. Við hesum sipar hann til tær mongu nýggju og stóru verkætlaninar, sum fara fram í norsku olju- og frálándavinnuni. Brúk er fyri fleiri fólkum, enn norski marknaðurin kann útvega. Og hartil dugnaligum og støðugum handverkarum. Higartil hava tey mest havt samstarv við fyrirkur so sum Aker, Kværner, Westcon og aðrar norskar oljuídnaðarfyrirkur, sum hava leigað elektrikarar, sveisarar og maskinsmiðir til arbeiðsuppgávur, men hjá PAM royna tey alla tíðina at fylgja gongdini á norska arbeiðsmarknaðinum og eru í løtuni í samráðingum við enn eina stóra norska fyrirku um samstarv. ONS gott grundarlag Spírín til nýggja samstarvið varð lagdur á oljumessuni í Stavanger herfyri og Anja Jacobsen, dagligur leiðari á PAM heldur tað hava stóran týdning fyri eina fyrirku sum PAM at vísa andlit á eitt nú oljumessum. Tað er ikki altíð hetta gevur úrslit beinanvegin, men so við og við gerst man meira sjónligur á marknaðinum. Tørvur er ikki bert á elektrikarum og maskinsmiðjum. Eisini eru boð eftir rørleggjarum, instrumentrørleggjarum, plátumonnum og øðrum. Í framtíðini verður helst eisini brúk fyri timburmonnum og málarum. Á ONS í august í ár vitjaðu tey m.a. á básinum hjá Mærsk fyrirku. Víðari samráðingar vera í komandi ári um møguligt samstarv sigur Anja. 63 søktu skrivstovustarv Sum støðan er nú nøktar PAM eftirspurningin, men nógv er at gera, og herfyri søkti felagið eftir skrivstovufólki. Ikki færri enn 63 umsóknir komu inn og harav nógvar góðar umsóknir. Tað var Berghild Jacobsen, sum fekk starvið, og

hon dylur ikki yvir, at ein orsök til, at hon søkti, er áhugaverda avbjóðingin at vera partur av olju- og frálandavinnuni. Tað vísir seg eisini at vera stórir áhugi millum føroyskar handverkarar at fáa tjans hjá PAM. Okkum nýtast ikki at søkja eftir fólki, tey koma av sær sjálvum, sigur Mouritz Mohr. Uppá fyrispurning hvørja viðmerking hann hevur til prátið um, at nú so nógvir elektrikarar fara av landinum at arbeiða, er tað er torførari at manna elektrikarastørv í Føroyum sigur PAM-stjórin, at tað er einki nýtt fyrbrigdi, at føroyingar fara av landinum at arbeiða. Nógvir arbeiði er í mennandi norsku oljuvinnuni, og norskar fyrirkur vilja sera fegnar hava føroyingar til arbeiðis, tí tær hava so góðar royndir við føroyingum. Og góða arbeiðstíðin og lønin draga sjálvandi eisini. Tað vísir seg eisini at vera stórir eftirspurningur eftir eitt nú verkfrøðingum, so tað er eisini ein møguleiki hjá føroyskum verkfrøðingum at fáa arbeiði í norsku oljuvinnuni. Vit hava samband við fleiri feløg í Norra, ið hava stórar verkætlanir á arbeiðsborðinum, og sum fáa brúk fyri nógvum verkfrøðingum. Føroyingar væl dámdir PAM-stjórin dylur ikki fyri, at afturmeldingarnar úr Noregi eru sera góðar. Norsku arbeiðsgevararnir eru sera glaðir um føroysku arbeiðsmegina, tí føroyingar rætt og slætt gera eitt gott arbeiði, mentaliteturin er tann rætti, føroyingar eru fleksiblar, og produktiveturin er høgur, har føroyingar taka eina hond í. Sum heild eru eingir trupulleikar av føroyingum. Teir eru ærukærir og taka oftani eisini hond um hvør annan. Alt eginleikar, sum arbeiðsgevarar í oljuvinnuni virðismeta høgt. PAM gjørði eitt nú fleiri arbeiðsuppgávur fyri borifelagið COSL, sum stóð fyri boringini á landgrunninum, og sum skilst vóru norðmenn sera væl nøgdir við arbeiðini, ið vórðu útint av føroyingum. MEST søkir í lýtuni eftir nýggjum sølu- og marknaðarleiðara til samtakið. Myndir Anja Jacobsen, dagligur leiðari á PAM Offshore, Berghild Jacobsen, skrivstovufólk og Mouritz Mohr, stjóri PAM Offshore heldur til í gomlu sethúsunum hjá Kjartan Mohr, sála